

Kopja Informali ta' Sentenza



**QORTI TA' L-APPELL**

**S.T.O. PRIM IMHALLEF  
VINCENT DE GAETANO**

**ONOR. IMHALLEF  
JOSEPH A. FILLETTI**

**ONOR. IMHALLEF  
GEOFFREY VALENZIA**

Seduta tas-6 ta' Settembru, 2010

Appell Civili Numru. 2346/1996/1

**N.I.B. Company Limited u Schembri Barbros  
Company Limited**

**v.**

**Joseph Bugeja u Antonia Bugeja, u b'digriet tat-3 ta'  
April 2009 l-atti, in kwantu jirrigwardaw lil Antonia  
Bugeja li mietet fil-mori tal-kawza, gew trasfuzi f'isem  
Carmelo sive Charles Bugeja, Rita Zammit u Simon  
Bugeja.**

**Il-Qorti:**

## **Preliminari**

1. Dan huwa appell dwar kundizzjoni sospensiva li tinsab fi skrittura privata / konvenju għall-bejgh u trasferiment ta' għadd ta' porzjonijiet ta' art. Is-sentenza appellata nghatat mill-Prim Awla tal-Qorti Civili fis-26 ta' Frar 2008. L-appell tas-socjetajiet attrici N.I.B. Company Limited (C 9614) u Schembri Barbros Company Limited (C 9577) gie ntavolat fl-14 ta' Marzu 2008. Ir-risposta giet prezentata fl-1 ta' April 2008. L-appell instema' u gie trattat mill-abbili difensuri tal-partijiet fl-1 ta' Marzu 2010. Għall-ahjar intendiment tal-odjerna sentenza qed tigi riprodotta fl-inter tagħha s-sentenza appellata, li minnha jirrizultaw il-premessi u t-talbiet fic-citazzjoni, l-eccezzjonijiet tal-konvenut u l-konsiderazzjonijiet tal-ewwel Qorti li wassluha għall-konkluzzjonijiet tagħha. Dik is-sentenza tghid hekk:

### **“Il-Qorti:**

“Rat l-Att taċ-Ċitazzjoni mressaq fil-11 ta' Lulju, 1996, li bih u għar-raġunijiet hemm imfissra, il-kumpanniji attriċi talbu li l-Qorti (i) tikkundanna lill-imħarrkin biex jersqu għall-pubblikazzjoni tal-kuntratt ta' bejgħ ta' ħdax-il (11) *plot* li jinsabu f'Hal Qormi, u dan skond kif miftiehem fl-att ta' konvenju li sar bejn l-istess attriċi u l-imħarrek fit-18 ta' Ġunju, 1991, u kif mibdul b'ieħor fil-31 ta' Jannar, 1992; u (ii) tiffissa l-jum, il-ħin u post għall-pubblikazzjoni tal-kuntratt billi taħtar nutar pubbliku biex jippubblika dak l-att u kif ukoll kuraturi biex jidhru fuq l-att f'isem dawk li jonqsu li jersqu għall-kuntratt. Talbu wkoll l-ispejjeż tal-kawża;

“Rat in-Nota tal-Eċċezzjonijiet imressqa fit-18 ta' Frar, 1998, li biha l-imħarrkin laqgħu għat-talbiet tal-atturi billi qalu li l-konvenju kien skada bla ħtija tagħhom, imma bi ħtija tal-istess kumpanniji attriċi li ħallew iż-żmien ta' ħames snin jgħaddi għalxejn. Žiedu jgħidu li, ladarba kien hemm kapparra penitenzjali, l-attriċi m'għandhomx jedd jitolbu l-esekuzzjoni tal-konvenju, u dan minbarra li l-istess

Kopja Informali ta' Sentenza

kumpanniji attriċi ma ħarsux il-liġi la bil-mod kif mexxew it-talba għall-esekuzzjoni u lanqas fiż-żmien stabilit mil-liġi;

“Rat id-degriet tagħha (diversament presjeduta) tad-19 ta' Frar, 1999<sup>1</sup> li bih ħalliet il-kawża *sine die*;

“Rat id-degriet tagħha (diversament presjeduta) tal-14 ta' April, 1999, li bih u fuq talba magħmula b'rikors imressaq mill-attriċi fit-12 ta' April, 1999, reġgħet qiegħdet il-kawża fuq il-listi għas-smiġħ tad-9 ta' Ġunju, 1999;

“Rat id-degriet tagħha (diversament presjeduta) tad-9 ta' Frar, 2001<sup>2</sup>, li bih ħatret lill-Avukat Maria Dolores Gauċi bħala Assistent Ġudizzjarju biex tiegħu x-xhieda tal-partijiet;

“Rat il-verbali tax-xhieda miġbura mill-Assistent Ġudizzjarju;

“Rat id-degriet tagħha tal-25 ta' Jannar, 2005, li bih iddikjarat magħluq l-istadju tal-ġbir tal-provi;

“Rat in-Nota ta' Sottomissjonijiet imressqa mill-kumpanniji attriċi fit-28 ta' Ġunju, 2005<sup>3</sup>;

“Rat in-Nota ta' Sottomissjonijiet imressqa mill-imħarrikin fis-6 ta' Lulju, 2005<sup>4</sup>;

“Rat l-atti kollha tal-kawża;

“Rat id-degriet tagħha tat-13 ta' Ottubru, 2006, li bih ħalliet il-kawża għas-sentenza;

**“Ikkunsidrat:**

“Illi din hija azzjoni għall-eżekuzzjoni ta' ftehim ta' wegħda ta' bejgħ u xiri. L-imħarrek kien wiegħed li jbiegħ lill-kumpanniji attriċi ħdax-il (11) biċċa art fil-qasam magħruf

---

<sup>1</sup> Paġ. 44 tal-proċess

<sup>2</sup> Paġ. 59 tal-proċess

<sup>3</sup> Paġġ. 115 – 9 tal-proċess

<sup>4</sup> Paġġ. 120 – 6 tal-proċess

bħala “Tas-Salib” fil-limiti ta’ al Qormi. Dak i-mien, l-imsemmijin porzjonijiet ta’ art ma kellhomx permessi tal-bini. Il-kumpanniji attrii kienu irriervaw il-jedd li jitolbu l-ru tal-permessi. Minkejja li għadda -mien u l-permessi baqgħu ma aru (għaliex l-art tinsab f’ona ’l barra minn ona ta’ vilupp) il-kumpanniji attrii jridu li l-imarrek (u martu) jersqu għall-pubblikazzjoni tal-kuntratt skond il-ftehim miluq fil-konvenju u bl-art fil-kundizzjoni li hija fiha llum;

“Illi għal din l-azzjoni l-imarrikin laqgħu billi qalu li l-konvenju tilef is-saħħa tiegħu u waqa’ għaliex ix-xerrejja naqsu li jmexxu f’waqtha l-proedura stabilita mil-lii. Jgħidu wkoll li l-atturi m’għandhomx jedd jitolbu l-esekuzzjoni tal-konvenju aladarba huma kienu ftehmudwar penali (kapparra penitenzjali) f’ka li xi parti tonqos mill-ftehim bla rauni tajba;

“Illi, mill-fatti li joħoru mill-atti tal-kawa jirriulta li fit-18 ta’ unju, 1991<sup>5</sup>, l-imarrek (aktar ’il quddiem imsejjaħ “il-bejjiegħ”) wiegħed li jbiegħ lill-kumpanniji attrii (dak inhar rappreentati minn Salvatore Schembri) (aktar ’il quddiem imsejħin “ix-xerrejja”) dax-il bia art fabrikabbli li kienu jinsabu f’al Qormi, bil-prezz kif muri fuq l-istess ftehimdwar kull waħda mill-istess porzjonijiet, u bil-patti u kundizzjonijiet oħrajn. Fost dawn, kien hemm miftehma penali ta’ Lm 20,000 bħala kapparra f’ka li xi wieħed mill-partijiet ma jonorax il-ftehim; il-jedd li x-xerrejja japplikaw għall-permessi tal-bini; li l-bejgħ ta’ kull wieħed mill-porzjonijiet seta’ jsir individwalment fi mien tlitt (3) xhur minn meta joħro il-permess tal-bini relattiv; li kull kumpens li jagħti l-Gvern għat-teħid tat-toroq u kull kumpens ieħor jeħduh ix-xerrejja. Il-konvenju kellu jibqa’ fis-seħħ sa mien tlitt (3) xhur minn mindu jinaru l-permessi fuq kull porzjon. Ma jidhirx li dak inhar li sar il-konvenju tħallas xi depoitu mix-xerrejja. Fi-mien li sar il-konvenju l-ebda waħda mill-porzjonijiet ma kellha permess biex tinbena;

---

<sup>5</sup> Dok “A”, f’pa. 5 – 6 tal-proess

“Illi f’Lulju tal-1991, il-bejjiegħ applika għall-permess tal-bini dwar porzjonijiet numri ħamsa (5), sitta (6) u sebgħa (7) mill-imsemmi qasam. It-talba kienet miċħuda f’Jannar tal-1992<sup>6</sup>. Fil-31 ta’ Jannar tal-1992, il-partijiet bidlu l-ewwel ftehim billi, minflok waħda mill-porzjonijiet (dik bin-numru sebgħa) daħħlu oħra (dik bin-numru għaxra). Mill-bqija tennew il-ftehim ta’ qabel;

“Illi f’Ottubru tal-1995<sup>7</sup>, il-bejjiegħ u martu deheru fuq kuntratt li bih ingħataw kumpens mill-Kummissarju tal-Artijiet wara t-teħid ta’ art magħrufa bħala “Tas-Salib”, fi Triq l-Imdina, Fhal Qormi, bil-patti u l-kundizzjonijiet hemm imfissrin. Fl-4 ta’ Ġunju, 1996, ix-xerrejja talbu b’ittra uffiċjali<sup>8</sup> lill-bejjiegħ biex jersaq għall-kuntratt ta’ bejgħ. Għal xi raġuni, intbagħtet ittra uffiċjali oħra kontrih fl-14 ta’ Ġunju<sup>9</sup>, bl-istess talba. Dak inhar<sup>10</sup>, il-bejjiegħ talab tagħrif mingħand ix-xerrejja dwar fejn kellu jsir il-kuntratt u seħaq li l-prezz jitħallas kollu mal-kuntratt. Fl-1 ta’ Lulju, 1996<sup>11</sup>, ix-xerrejja wiegħbu lill-bejjiegħ dwar dak il-kuntratt. Fil-11 ta’ Lulju, 1996, infetħet din il-kawża u dak inhar ukoll ressqu ittra uffiċjali oħra<sup>12</sup> bl-istess sejħa, iżda din id-darba żiedu lill-imħarrka bħala intimata flimkien ma’ żewġha;

“Illi l-konsiderazzjoni legali ewlenija marbuta ma’ dan il-każ jidher li tintrabat mal-kwestjoni dwar jekk l-att ta’ konvenju li sar bejn il-partijiet għadux fis-seħħ u tistax allura tintalab aktar l-esekuzzjoni tiegħu;

“Illi l-fatt rilevanti li joħroġ mill-att tal-konvenju hu li fih ma ssemma l-ebda jum partikolari li sa tmiemu kellu jkun ippubblikat il-kuntratt. Il-klawsola li titkellem dwar it-tul tal-validita` tal-konvenju kienet tgħid: *“Dan il-konvenju hu validu sa żmien tliet xhur minn meta jinħarġu l-permessi tal-bini fuq kull plot”*. Marbuta ma’ dik il-klawsola, mbagħhad, kien hemm oħra li trid li: *“Il-bejgħ ta’ kwalsijasi plot issir fi żmien tliet xhur mill-ħruġ tal-permessi tal-bini*

<sup>6</sup> Dokti “JB1”, “JB2” u “JB3” f’pagġ. 108 sa 110 tal-proċess

<sup>7</sup> Dok “C”, f’pagġ. 13 – 5 tal-proċess

<sup>8</sup> Dok “JBX”, f’pagġ. 129 tal-proċess

<sup>9</sup> Dok “B”, f’pagġ. 11 tal-proċess

<sup>10</sup> Dok “JB4”, f’pagġ. 111 tal-proċess

<sup>11</sup> Dok “JB5”, f’pagġ. 112 tal-proċess

<sup>12</sup> Dokument f’pagġ. 41 – 2 tal-proċess

*tal-plot relattiv*". Huwa fatt mhux kontestat li sal-lum, l-ebda permess ta' żvilupp ma nħareġ fuq l-ebda wieħed mill-imsemmija porzjonijiet ta' art. Għall-kuntrarju, fil-każ ta' tlieta minnhom, hemm saħansitra rifjut mill-awtoritajiet għat-talba li saret (mill-imħarreġ) biex jinħareġ permess. Dawn it-tliet porzjonijiet kienu jagħmlu parti mill-ħdax imsemmijin fil-konvenju oriġinali;

"Illi l-atturi jsiħqu li, mill-mod kif inhuma mfasslin l-imsemmija klawsole tal-konvenju, ladarba l-permessi għadhom ma nħarġux, il-konvenju għadu ma skadiex u l-kundizzjoni sospensiva li minnha l-ftehim kien jiddependi għadha ma ġratx. Fil-fehma tagħhom<sup>13</sup>, il-konvenju jista' jibqa' sospiż b'mod indefinit sakemm, xi darba, jinħarġu l-permessi u l-atturi jsejsu dan l-argument tagħhom fuq id-dispożizzjonijiet tal-artikolu 2125(a) tal-Kodiċi Ċivili. F'kull każ, huma jgħidu li xorta waħda seħħilhom iressqu l-kawża fi żmien ħames snin minn meta l-konvenju seta' skada. Min-naħa tagħhom, l-imħarrkin juru fehma oħra. Jgħidu li ma kienet qatt il-fehma tal-partijiet li jidhlu fi ftehim bla terminu, u fil-fatt, bħall-atturi, jgħidu li l-konvenju kien suġġett għal kundizzjoni sospensiva. Iżda, għall-kuntrarju ta' dak li jissottomettu l-atturi, l-imħarrkin jgħidu li l-effeti ta' dik il-kundizzjoni ntemmu meta deher ċar li qatt ma setgħet isseħħ;

"Illi l-Qorti hija tal-fehma li l-konvenju mertu ta' din il-kawża kien suġġett għal kundizzjoni sospensiva, minħabba li l-obbligazzjoni li jseħħ il-bejgħ kienet tiddependi minn ġrajja li kien għadha trid isseħħ u li ma kinetx ħaġa żgura<sup>14</sup>. Għalhekk, qabel ma dik il-ġrajja sseħħ, l-obbligazzjoni ma teżistix. Ladarba l-partijiet ma tawx żmien sakemm dik il-ġrajja kellha tiġri, allura kellha tgħodd ir-regola li l-kundizzjoni ma titqiesx li ma seħħitx ħlief meta huwa żgur li l-ġrajja ma tiġrix<sup>15</sup>. Hawnhekk m'huwiex il-każ li l-Qorti tagħti żmien għall-esekuzzjoni tal-obbligazzjoni, ladarba l-kundizzjoni ma kinetx tiddependi minn xi ħaġa li tista' ssir minn min l-obbligazzjoni saret favurih (f'dan il-każ, il-

---

<sup>13</sup> Paġ. 117 tal-proċess

<sup>14</sup> Art. 1063(1) tal-Kap 16

<sup>15</sup> Art. 1058(2) tal-Kap 16

kumpanniji attriċi)<sup>16</sup>. Il-partijiet rabtu t-tul taż-żmien tal-konvenju sewwasew ma' dak inhar li l-ġrajja sseħħ. Mill-provi joħroġ li (għallanqas għall-gejjieni prevedibbli) l-kundizzjoni m'hijiex sejra sseħħ u ma tistax tigr, għaliex l-art mertu tal-każ tinsab 'il barra miż-żona maħsuba għall-iżvilupp. Prova li din il-ġrajja ma seħħitx tinsab fir-rifjut kategoriku u definittiv tal-PAPB għat-tliet applikazzjonijiet li ressaq l-imħarrek dwar porzjonijiet 5, 6 u 7;

“Illi meta l-ħruġ ta' permess ta' żvilupp għall-bini jkun waħda mill-kundizzjonijiet fi ftehim ta' wegħda ta' bejgħ (konvenju) iż-żmien ta' dak il-konvenju jkun marbut maż-żmien meta dik il-kundizzjoni sseħħ jew ikun ċar li m'hijiex sejra sseħħ<sup>17</sup>. Minn dak inhar 'il quddiem jibda jgħodd iż-żmien li l-partijiet ikunu taw għall-ħajja tal-konvenju jew, fin-nuqqas ta' żmien speċifiku mogħti, ż-żmien imsemmi fil-artikolu 1357(2) tal-Kodiċi;

“Illi minn dawn il-konsiderazzjonijiet kollha l-Qorti tasal biex tqis li l-konvenju mertu ta' dan il-każ beda jiskadi hekk kif l-imħarrek ġie mgħarraf li t-talba tiegħu għall-ħruġ ta' permess tal-bini ma kinetx milqugħa. Huwa jgħid li għarraf b'dan lil Salvatore Schembri, għalkemm Schembri jiċċhad li qatt ingħata dak it-tagħrif<sup>18</sup>. Dik il-ġrajja, madankollu, kellha l-effett tagħha fuq il-konvenju xorta waħda, u għalhekk it-tliet xhur maħsubin fil-klawsoli relattivi tal-konvenju bdew jgħaddu b'seħħ minn Jannar tal-1992. Meta l-partijiet resqu għall-bdil tal-konvenju fl-aħħar ta' Jannar, 1992, (bdil li fih illimitaw irwieħhom biex jibdli porzjoni waħda ma' porzjoni oħra mill-ħdax oriġinarjament imsemmija) mill-bqija huma ikkonfermaw u irratifikaw l-ewwel konvenju. Fi kliem ieħor, huma tennew ukoll dak li kienu qablu dwaru fil-klawsoli li jitekllmu dwar it-terminu miftiehem tal-konvenju, u għalhekk, la tawlu dak iż-żmien u lanqas qassruh;

---

<sup>16</sup> Kumm. 15.1.1940 fil-kawża fl-ismijiet *Caruana Dingli vs Cassar Ellul et* (Kollez. Vol: XXX.iii.464)

<sup>17</sup> Ara App Ċiv. 9.10.2001 fil-kawża fl-ismijiet *John Vella noe vs Maria Regina Farrugia et* (mhix pubblikata) iċċitata estensivament mill-imħarrek fin-Nota ta' Sottomissjonijiet tagħhom

<sup>18</sup> Xhieda tiegħu 15.7.2002, f'pag. 71 tal-proċess

“Illi, mbagħad, ladarba matul dawk it-tliet xhur wara r-rifjut tal-permessi, l-ebda waħda mill-partijiet ma dehrilha li għandha titlob lill-oħra biex tersaq għall-pubblikazzjoni tal-kuntratt jew inqdiet bil-proċedura tassattiva maħsuba fl-artikolu 1357<sup>19</sup>, jiġi li l-konvenju skada u ż-żewġ partijiet tqiegħdu fil-pożizzjoni li kienu qabel ma sar il-konvenju f'Ġunju, 1991 (dak li huwa msejjaħ l-*istatus quo ante*)<sup>20</sup>. Jiġifieri, intilfet fil-konfront ta' xulxin kull obligazzjoni li setgħet inħolqot taħt il-konvenju;

“Illi l-fatt li r-rifjut ta' ħruġ ta' permessi nħareġ biss fuq uħud mill-porzjonijiet ta' art mertu tal-ftehim ma jidhirx li għandu joħloq xi dubju dwar jekk dik iċ-ċirkostanza “salvatx” il-konvenju fir-rigward tal-porzjonijiet l-oħrajn li dwarhom la qatt intalab il-ħruġ tal-permessi għall-iżvilupp jew lanqas qatt nħareġ ir-rifjut. Dan jingħad għaliex, meta nħareġ ir-rifjut dwar it-tliet porzjonijiet imsemmijin, dan kien jixhed li l-inħawi kollha fejn tinsab l-art mertu tal-konvenju kienet art 'il barra minn żona ta' żvilupp. Għalhekk, iċ-ċirkostanzi li skattaw mal-ewwel rifjut laqtu wkoll il-qagħda tal-porzjonijiet l-oħrajn li jagħmlu parti mill-ftehim milħuq fil-konvenju;

“Illi joħroġ ukoll il-fatt li l-imħarrek, wara li kien interpellat b'ittra ufficjali mill-atturi, wera r-rieda li jersaq għall-pubblikazzjoni tal-kuntratt, imma ma aċċettax li jiffirma għaliex ried prezz ogħla. L-atturi jqisu din iċ-ċirkostanza bħala konferma li l-istess imħarrek kien iqis li l-konvenju kien għadu fis-seħħ. Din il-Qorti m'hijjex ta' l-istess fehma. Jekk il-konvenju kien diġa' skada sa dak inhar li l-atturi bagħtu l-ewwel ittra ufficjali, ma jiswa xejn x'seta' nħaseb xi nħadd mill-partijiet. Imqar kieku ż-żewġ partijiet kellhom f'moħħhom li kienu għadhom marbutin bil-konvenju, dan xorta waħda ma jibdilx il-pożizzjoni legali li nħolqot meta l-konvenju tilef is-saħħa tiegħu. F'każ bħal dan, l-iżjed li jista' jingħad hu li l-imħarrek kien għadu lest li jinnegozja ma' l-atturi taħt ftehim ġdid. Iżda raġuni oħra li tmieri l-fehma tal-atturi hija li l-fatt li l-imħarrek talab żieda fil-prezz u l-ħlas ta' l-imgħax turi li huwa nnifsu kien iqis li

---

<sup>19</sup> App. Civ. 28.12.2001 fil-kawża fl-ismijiet *Noel Mangion Camilleri vs Reuben Farrugia et* (mhix pubblikata)

<sup>20</sup> P.A. PS 28.4.2003 fil-kawża fl-ismijiet *Jason Formosa et vs Carmelo Sammut*



m'għadux marbut bil-konvenju. Dan jingħad għaliex min ikun marbut b'konvenju ma jistax minn rajh u unilateralment jippretendi li jersaq għall-ftehim finali taħt kundizzjonijiet oħra minn dawk miftehma;

“Illi l-atturi jgħidu wkoll li huma jinsabu lesti li jixtru l-art ukoll jekk m'għandhiex permessi. Dan il-jedd kien jeżisti sa' mill-bidunett li sar il-konvenju, u kien jedd ta' għażla favur tal-atturi. Ma nqadew qatt bil-jedd tagħhom li jirrinunzjaw għalih u lanqas ma jidher li għamlu xi ħaġa biex jissaldawh. Iżda, fil-fehma tal-Qorti, il-fatt li l-konvenju tilef is-saħħa tiegħu ma jservi xejn lill-atturi biex jifftu mill-ġdid l-għażla tagħhom li jinvolkaw dak il-jedd. Jirriżulta li l-imħarrek kien għarraf lil Salvu Schembri bir-rifjut tal-ħruġ tal-permessi u dan kien jibqa' jwebbel lill-imħarrek biex jistabar f'it ieħor għaliex fl-aħħar il-permessi jinħarġu żgur<sup>21</sup> (anzi, kien jiftaħar li jekk il-permessi ma joħorġux bis-saħħa tiegħu, ma kienu joħorġu qatt). Din il-qagħda baqgħet tkarkar ix-xhur sa ma fl-aħħar il-kumpanniji attriċi deħrilhom li kien wasal il-waqt li jeseġwixxu l-konvenju bla ma kien inbidel xejn miċ-ċirkostanzi kif miftehma mill-partijiet madwar ħames snin qabel. Iżda, sa dak iż-żmien, kien tard wisq għalihom biex iġieġgħlu lill-imħarrek jersqu għall-kuntratt<sup>22</sup>;

“Illi għalhekk il-Qorti ssib li fil-waqt li l-kumpanniji attriċi baġntu l-ittri uffiċjali u f'dak li fih infetħet il-kawża l-konvenju kien ilu li skada u għalhekk il-Qorti ma tistax tilqa' l-ewwel talba attriċi biex tordna l-esekuzzjoni tiegħu;

“Illi minn dan isegwi li lanqas it-tieni talba ma tista' tintlaqa' għaliex din tiddependi għal kollox mill-ewwel talba;

“Illi, f'dawn iċ-ċirkostanzi, l-Qorti lanqas għandha għalfejn tistħarreġ il-kwestjoni mqanqla mill-imħarrek fit-tielet eċċezzjoni tagħhom, għaliex ladarba l-konvenju skada, il-kwestjoni dwar il-kapparra penitenzjali ntemmet malli ntemmu l-effetti ta' l-istess konvenju<sup>23</sup>;

---

<sup>21</sup> Xhieda tal-imħarrek 14.2.2003, f'pag. 78 tal-proċess

<sup>22</sup> Ara f'dan ir-rigward App. Civ. 2.6.1988 fil-kawża fl-ismijiet *Anglu Busuttil et vs Tabib Carmelo Apap Bologna* (mhix pubblikata)

<sup>23</sup> App. Inf. 23.6.1994 fil-kawża fl-ismijiet *Michael Spiteri vs Bartolomeo Xuereb* (mhix pubblikata). Din il-linja ta' f'siebek jidher li nżammet ukoll dan l-aħħar mill-Qorti tal-Appell

“Għal dawn ir-raġunijiet, il-Qorti qiegħda taqta’ u tiddeċiedi l-kawża billi:

“Filwaqt li **tilqa’ l-ewwel eċċezzjoni** ta’ l-imħarrkin;

“**Tiċhad it-talbiet attriċi**, bl-ispejjeż kontra l-kumpanniji attriċi, billi l-att ta’ konvenju magħmul bejn il-partijiet kien laħaq skada żmien qabel ma l-kumpanniji attriċi bdew il-proċedura għall-esekuzzjoni tiegħu.”

### **L-appell**

2. L-aggravju tas-socjetajiet kummerċjali attriċi appellanti kontra din is-sentenza jirrigwarda l-konkluzjoni tal-ewwel Qorti li skond huma kienet erronea fil-ligi meta rritjeniet li fil-mument tal-prezentata tal-kawża għall-esekuzzjoni tal-konvenju l-istess konvenju kien ilu li skada. Fir-rikors ta’ l-appell tagħhom l-appellanti jishqu li *“il-konvenju kien għadu vigenti u jorbot il-partijiet meta giet intavolata l-kawża mill-atturi appellanti.”* L-appellanti wara li taw rendikont kronologiku ta’ kif graw l-affarjiet, qalu li *“il-posizzjoni legali f’dan il-kuntest huwa li jekk il-konvenut ma riedx jkompli jkun marbut bil-konvenju kellu l-opportunita` li jirrikorri lill-Qorti biex dina timponi terminu f’liema ssir l-applikazzjoni u jigi determinat hijjex ser tavvera ruhha il-kondizzjoni jew le. Hawnhekk qiegħdin nittrattaw dwar kondizzjoni incerta stipulata mill-partijiet għall-vantagg tal-venditur. F’tali sitwazzjoni il-posizzjoni legali korretta hija li jekk ma jkunx hemm stipula ta’ terminu fil-ftehim allura it-terminu għall-konstatazzjoni tal-verifika o meno tal-kondizzjoni tista tigi deteminata gudizzjarjament fuq talba tal-parti. Intant, sa ma jkun hemm l-ebda talba jew determinazzjoni gudizzjarja, it-terminu jibqa’ miftuh favur il-parti li tkun zammet favuriha il-kundizzjoni.”* Skond l-appellanti la darba ma ghamilx din it-talba gudizzjarja, l-appellati kienu accettaw *“li r-rifjut għal permess tal-bini ma kienx wiehed defitiv [recte: definitiv] li jgħalaq il-kwistjoni kollha. Iktar minn hekk kien qiegħed*

*espressament jawtorizza l-attur jew min minnhom sabiex, jekk jidhrilhom, japplikaw ghall-permess tal-bini minnufih.*" Skond l-appellanti "*il-kondizzjoni sospensiva mhux biss tali kienet a favur tax-xerrejja, appellanti; izda kienet anke tiddependi fuq l-agir taghhom, u dana peress li l-ghotja o meno tal-permess kellu jirrizulta mill-agir tal-atturi.*" L-appellanti sostnew ukoll li l-appellati kienu applikaw ghall-permessi tal-bini minn wara daharhom. Skond l-appellanti "*... it-terminu ghal konvenju ma setghax jiskadi qabel ma l-atturi stess kienu ghamlu l-applikazzjoni ghall-permess u anke kompletament ad insaputa taghhom. Huwa anke car li t-terminu ma setax jiskadi qabel ma jibda jiddekorri, kif kien jigri fir-rigward tal-iskrittura tad-29 ta' Ottubru, 1992, jekk wiehed kellu jargumenta li dak it-terminu kien ga ddekorra mid-data tal-precedenti rifjut.*" Ghalhekk l-appellanti talbu s-segwenti:

*"...l-esponenti hawn appellanti fil-waqt li jaghmlu riferenza ghall-provi ga prodotti u jirriservaw dawk il-provi kollha permessi mill-ligi qieghedin jitolbu li dina l-Onorabbli Qorti tal-Appell joghgobha tirrevoka l-precitata sentenza tas-26 ta' Frar, 2008 fil-kawza fl-ismijiet premissi, u b'hekk tiddeciedi billi fil-waqt li tichad l-eccezzjonijiet tal-konvenut tilqa' it-talbiet tal-atturi bl-ispejjez taz-zewg istanzi kontra l-istess konvenut."*

**3.** Fir-risposta ghall-appell, il-konvenut<sup>24</sup> talab lil din il-Qorti sabiex tichad l-appell tas-socjetajiet attrici u tikkonferma s-sentenza tal-ewwel Qorti tas-26 ta' Frar 2008, u f'kull kaz illi tilqa' l-eccezzjonijiet minnu mressqa bhala konvenut, bl-ispejjez taz-zewg istanzi kontra l-appellanti. Rigward l-aggravju tas-socjetajiet appellanti, l-appellat wiegeb *inter alia* li huwa jaqbel mal-konsiderazzjonijiet u l-konkluzjonijiet tal-ewwel Qorti. Jghid li l-applikazzjoni ghall-hrug tal-permessi kienet saret bi ftehim mal-atturi u l-applikazzjoni saret mill-konvenuti peress li huma l-proprjetarji tal-porzjonijiet ta' art in kwistjoni. Huwa qal wkoll li l-konvenuti ghandhom interess

---

<sup>24</sup> Ir-risposta ghall-appell saret biss minn Joseph Bugeja. Martu Antonia jirrizulta li mietet fit-3 ta' Settembru 2006 (ara certifikat tal-mewt a fol. 171), u cioe' wara li l-kawza kienet giet differita ghas-sentenza mill-Prim Awla.

li l-permessi johorgu malajr peress li ghadd ta' plots adjacenti kienu nzammu minnhom u riedu jizviluppawhom ghal uliedhom. F'dan ir-rigward, il-konvenut rrefera ghas-sentenzi fl-ismijiet **Vella Estates Limited vs Maria Regina Farugia et**<sup>25</sup> u **Angelo Busuttil et vs Tabib Carmelo Apap Bologna**<sup>26</sup> fejn il-Qorti tal-Appell *"rinfaccjata b'kundizzjoni bhal dik fil-kaz prezenti, spjegat li t-terminu ta' tlett xhur jibda jiddekorri minn dak in-nhar tar-rifjut miktub f'termini li ma jaghti l-ebda lok ghal dubju jew konsiderazzjoni mill-gdid, billi minn dak in-nhar ix-xerrej prospettiv kellu jqis illi naqset il-kondizzjoni espressa li johorgu l-permessi tal-bini. Jekk ix-xerrej ried jixtri xorta wahda kellu allura jagixxi fit-terminu ta' tlett xhur mid-data tar-rifjut."* Il-konvenut ma qabilx mat-tezi tal-appellanti li l-konvenju kien gie ratifikat bis-sahha ta' skritturi li emendaw il-konvenju originali u skond il-konvenut *"Bl-iskrittura tal-31 ta' Jannar 1992 il-partijiet illimitaw ruhhom biss f'illi jimmodifikaw l-istess konvenju tat-18 ta' Gunju 1991 billi specifikaw ahjar liema plots kienu qeghdin jinbieghu b'dak il-konvenju. Huma la estendew it-terminu li kien ghadu kif beda miexi u lanqas ma biddlu xi kondizzjoni ohra tal-konvenju. Ghalhekk fl-ahjar ipotesi ghall-atturi, dan il-konvenju skada fl-ahhar t'April 1992."* L-appellat osserva ukoll li r-referenza tal-appellanti ghad-data tal-20 ta' Ottubru 1992 li tidher fuq il-konvenju m'hi xejn hlief id-data li fiha n-Nutar Pubbliku rrilaxxa u awtrentika l-kopja tal-konvenju. Hu sahaq li d-decizzjoni tal-ewwel qorti hija gusta u ghandha tigi konfermata.

#### **4.0 Konsiderazzjonijiet ta' din il-Qorti**

4.1 Din il-Qorti ghandha quddiemha appell li fih aggravju wiehed li jikkoncerna jekk skrittura privata li sussegwentement kienet giet emendata kienitx ghada effettwata minn kundizzjoni sospensiva jew kinitx sehhet il-grajja li ghalha kienet tirreferi l-kundizzjoni u ghaddhiex it-terminu ta' tliet (3) xhur li kien abbinat maghha.

---

<sup>25</sup> Qorti tal-Appell, deciza nhar id-9 ta' Ottubru 2001

<sup>26</sup> Qorti tal-Appell, deciza nhar it-2 ta' Gunju 1988

4.2 Din il-Qorti, ghalhekk, ezaminat bir-reqqa l-provi prodotti. Jirrizulta li bis-sahha ta' skrittura privata ta' nhar it-18 ta' Gunju 1991, is-socjetajiet kummercjali appellanti kienu wieghdu li jixtru u jakkwistaw minghand il-konvenut, li min-naha tieghu wieghdhom li jbiegh u jittrasferixxi hdax-il porzjoni art li jinsabu Hal-Qormi. Din il-Qorti tiddeplora l-fatt li fl-atti tal-kawza ebda wahda mill-partijiet ma pprezentat jew talbet li tkun ipprezentata l-iskrittura privata originali jew tal-anqas iccertifikata, u l-ewwel Qorti kellha kellha tistrieħ fuq fotokopja<sup>27</sup> tal-iskrittura privata li tal-anqas kien identifikaha u kkonfermaha n-Nutar Pubbliku li kien responsabbli mill-kitba tagħha<sup>28</sup>. Minn ezami tal-konvenju, din il-Qorti rrizultatliha li l-konvenju originali kien sar u gie ffirmat nhar it-18 ta' Gunju 1991 u kien gie emendat fil-31 ta' Jannar 1992. Id-data tal-20 ta' Ottubru 1992 tirreferi għad-data li fiha n-Nutar Pubbliku kien hareg u awtentika l-kopja tal-istess skrittura privata. Minhabba tibdil fil-ligijiet fiskali, il-partijiet permezz tan-Nutar Pubbliku kienu nnotifikaw lill-Kummissarju tat-Taxxi Interni bl-eżistenza tal-konvenju u rregistrawh mieghu. In-Nutar Cassar kien xehed<sup>29</sup> li l-konvenju "*kien sar fi zmien fl-1991 u gie registrat mal-“Commissioner of Inland Revenue” biex ingibu l-eżenzjoni tal-“Capital Gains Tax”; fil-fatt hawn it-timbru, qed narah hawn, li jikkonferma li fl-1992, Novembru, mort nirregistrah biex il-venditur ma jehilx il-“Capital Gains Tax” mal-Gvern.*" Fil-mori ta' din il-kawza, minhabba wkoll tibdil fiskali iehor, il-konvenju kien irregistrat mal-Kummissarju tat-Taxxi Interni u kien ingħata n-numru PS200403943 kif jidher mill-ittra ta' notifika ta' konvenju mahruga mid-Dipartiment tat-Taxxi Interni fid-19 ta' Gunju 2004<sup>30</sup>. F'dik l-ittra ta' notifika id-data tal-validità tal-konvenju kienet thalliet vojta u kien thallas l-ammont ta' disa' mija u sittin Lira Maltija (ekwivalenti llum għal €2236.20). Jigi nnotat li f'din l-ittra ta' notifika jissemmew il-plots, oggetti tal-bejgh imwieghed, kif kienu gew mibdula bis-sahha tal-emenda li kienet saret fil-31 ta' Jannar 1992 li permezz tagħha l-plot numru sebgha (7) nbidlet ma' plot numru ghaxra (10).

---

<sup>27</sup> Dokument A, a fol. 5

<sup>28</sup> A fol. 35 u 36

<sup>29</sup> A fol. 36

<sup>30</sup> A fol. 102

Wara li fil-mori tal-kawza l-konvenju, kif emendat, kien gie rregistrat mal-Kummissarju tat-Taxxi Interni, l-appellati ma kinux oggezzjonaw la mal-Kummissarju tat-Taxxi Interni u lanqas mas-socjetajiet attrici fuq il-bazi li l-konvenju kien skada.

4.3 Il-kwistjoni li wasslet ghal din il-kawza tistrieħ fuq kundizzjoni suspensiva li l-partijiet kienu inkludew fil-konvenju u b'hekk ghamluh jiddependi fuq grajja li ghad riedet tigri u li ma kinitx zgura. Permezz tal-konvenju, ghalhekk, *“Ix-xerrej noe ghandu dritt japplika għall-permess tal-bini minnufih.”* U, *“Il-bejgh ta’ kwalsiasi plot issir fi zmien tliet xhur mil-hrug tal-permessi tal-plot relattiv.”* U, *“Dan il-konvenju hu validu sa zmien tliet xhur minn meta jinhargu l-permessi tal-bini fuq kull plot.”*

4.4 Din il-Qorti, wara li ezaminat il-kundizzjonijiet citati fil-paragrafu precedenti sabiex tara sewwa sew x'kienet il-volontà tal-partijiet, tasal għall-konkluzjoni li kull wahda mill-plots kienet ittrattata mill-partijiet kollha individwalment u malli plot partikolari tikseb il-permess tal-bini, tkun seħhet il-grajja li sa ffit qabel kienet ghad trid tigri u li kienet incerta. Imbagħad fejn ghandu x'jaqsam ma' dik il-plot partikolari kellu jibda għaddej perijodu ta' tliet xhur mid-data tal-hrug ta' tali permess sabiex il-partijiet jaddivjenu għall-pubblikazzjoni tal-kuntratt ta' bejgh ta' dik il-plot partikolari. Naturalment, sabiex isir kuntratt wiehed u l-hdax-il (11) plot jinbieghu kollha flimkien ried li l-applikazzjonijiet għall-permess tal-bini ta' kull plot isiru flimkien f'applikazzjoni wahda jew simultanji, u z-zmien tat-tliet (3) xhur kien jibda jghodd mill-hrug tal-permessi tagħhom.

4.5 Mill-provi jirrizulta li s-socjetajiet appellanti ma ezercitawx id-dritt li japplikaw huma stess għall-permessi meħtiega tal-bini tal-plots. Kien il-konvenut li applika **limitament** għall-hrug tal-permessi tal-plots hamsa (5), sitta (6) u sebgha (7) permezz ta' applikazzjonijiet separati u individwali li jgibu n-numri PB 2650/91, PB 2739/91 u

PB 2742/91 ilkoll datati 15 ta' Lulju 1991<sup>31</sup> (jigifieri kwazi gheluq xahar mid-data tal-konvenju).

4.6 L-Awtorità koncernata (cioè l-Planning Area Permit Board [P.A.P.B.]) fi hdan id-Dipartiment tax-Xogholijiet kienet cahdet it-tliet (3) applikazzjonijiet individwali għall-hrug ta' permess taz-zvilupp: fir-rigward ta' plot 5 u plot 6 għar-raguni li "*site falls out of boundaries*"<sup>32</sup>, u fir-rigward ta' plot 7 għar-raguni li "... *proposed works do not fall within the current policy regarding building permits as approved by resolution of the House on 12<sup>th</sup> October 1988 in terms of the Building Permits (Temporary Provisions) Act 1988 (Act No. X of 1988).*"<sup>33</sup>

4.7 Minn ezami tal-ittri ta' l-P.A.P.B. imsemmija fil-paragrafu precedenti ta' din is-sentenza, għalhekk, il-grajja kontemplata mill-Artikolu 1063(1) tal-Kodici Civili [Kap. 16], effettivament grat u b'certezza il-permess għall-bini ma nghatax għall-izvilupp tal-porzjonijiet ta' art numri hamsa (5), sitta (6) u sebgha (7).

4.8 Il-kelma "site" uzata mill-imsemmija Awtorità kompetenti tirreferi għall-porzjoni ta' art (plot) partikolari li hija s-suggett tal-applikazzjoni għall-hrug tal-permess tal-bini (cioè, plot 5, plot 6 u plot 7) u mhux, kif qed jippretendu l-konvenuti appellati, iz-zona li magħha tiffirma parti l-plot. Minn imkien mill-provi ma jirrizulta jekk il-plots l-oħra oggetti tal-konvenju humiex *site(s) (which) fall(s) out of boundaries* bhal ma kien gie dikjarat fil-kaz ta' tnejn mit-tliet (3) plots, jew jekk is-siti l-oħra jienux jirrientraw fil-*policy* ta' dak iz-zmien.

4.9 Dwar jekk iz-zona kollha kemm hi bil-plots kollha kemm huma hijiex barra jew le mill-fruntieri taz-zvilupp, din il-Qorti ma sabet xejn dokumentat. Hemm biss dak li xehdu *viva voce* r-rapprezentant tas-socjetà attrici appellanti N.I.B. Company Limited, Louis Muscat: "*Il-kuntratt kellu isir meta johorgu l-permessi. Ahna kellna naraw li kif l-art tidhol fl-iskeem ahna kellna nghamli l-*

---

<sup>31</sup> A fol. 108, 109 u 110

<sup>32</sup> A fol. 108 u 109

<sup>33</sup> A fol. 110

*kuntratt.*<sup>34</sup>; r-rapprezentant tas-socjetà attrici appellanti Schembri Barbros Limited, Salvu Schembri: "... *xtrawha daqs li kieku kienet qisha bil-permessi.*"<sup>35</sup>; il-konvenut appellat Joseph Bugeja: "*Jiena rcevejt li l-permess gie riffjutat peress li l-art kienet u ghada sallum 'green area'.*"; kif ukoll ibnu Charles Bugeja: "*L-art kienet u ghadha bla permessi u green area.*"<sup>36</sup>

4.10 Jirrizulta ghalhekk li l-partijiet kollha kienu konsapevoli li l-hdax-il (11) plot ma kinux koperti bil-permess mehtieg ghall-bini u li kienet riedet issir applikazzjoni ghall-hrug ta' tali permessi. Issa, mix-xiehda ta' Joseph Bugeja jirrizulta li bejnu u bejn Salvu Schembri kien sar arrangament biex japplika ghal permessi Joseph Bugeja nnifsu fuq tliet (3) porzzjonijiet tal-art li kienu kontigwi ghal xulxin u fin-nofs tal-plots kollha in kwistjoni u jaraw jekk l-Awtorità kompetenti tohrogx il-permessi ghalihom – speci ta' *test case*: "*L-art ma kienitx bil-permessi w ahna ftehmna li jiena napplika ghal permessi. Hu qalli biex napplika ghal tlett permessi fin-nofs. Weghdni li johorgu l-permessi fi zmien tlett xhur, qalli li jekk ma johrogomlix [recte: johroghomlix] hu, ma johrogomli [recte: johroghomli] hadd il-permessi.*"<sup>37</sup> Fil-fatt, l-applikazzjonijiet kienu saru ghall-plots numri hamsa (5), sitta (6) u sebgha (7) li fil-pjanta li tinsab a fol. 8 tal-process jinsabu mhux biss sewwa sew fic-centru tal-plots kollha izda sahansitra plot hamsa (5) tmiss u tikkonfina mal-plots wiehed (1), tnejn (2), tlieta (3) u erbgha (4). Din il-verzjoni dwar dan l-arrangament hi korroborata wkoll mix-xiehda ta' Charles Bugeja li kien qal: "*Jiena naf li saret applikazzjoni minn Joseph Bugeja u dan kif ried Salvu Schembri. Peress li diga` kien hemm bini fuq din l-art huwa ghamilha fuq liema plots ried hu, biex ikunu l-aktar plots favorevoli sabiex johorgu il-permess tal-bini fuqhom.*"<sup>38</sup>

4.11 Minkejja li s-socjetajiet kummercjali appellanti kienu jafu li l-artijiet in kwistjoni ma kienux koperti bil-permessi

---

<sup>34</sup> A fol. 62

<sup>35</sup> A fol. 70

<sup>36</sup> A fol. 86

<sup>37</sup> A fol. 78

<sup>38</sup> A fol. 87



tal-bini huma kellhom it-tama li jakkwistawhom jekk il-kundizzjoni tigrì. Ghalhekk, ittiehed cans bi tliet (3) plots u l-grajja (cioè l-hrug tal-permessi) ma sehhitx.

4.12 Issa, l-awturi Torrente u Schlesiger fil-kummentarju taghhom dwar id-Dritt Privat<sup>39</sup> jidentifikaw zewg waqtiet fil-hajja ta' negozju kkundizzjonat:

*“In un negozio condizionato si debbono distinguere due momenti:*

1) **pendenza della condizione (condicio pendet)**, *l'avvenimento non si è ancora verificato, ma può ancora verificarsi: perdura, quindi, la situazione d'incertezza;*

2) **avveramento o mancanza della condizione**, *l'incertezza è eliminata: l'avvenimento si è avverato o è certo che non può più verificare.”*

4.13 Fil-kaz in dizamina, meta l-partijiet ghamlu l-konvenju taghhom, huma kienu telqu mill-punt li t-tmien (8) plots ma kienux koperti bil-permessi necessarij ghall-bini u bit-tama li jaraw kif se tizvolgi l-kwistjoni tal-hrug ta' l-permessi u titnehha l-incertezza, applikaw fuq tliet (3) plots sinifikanti ghall-ahhar. Meta l-Awtorità kompetenti ma hargitx il-permessi kien hemm **mancanza della condizione** u b'hekk, tnehhiet l-incertezza gja la darba ma kienx hemm il-possibilità li l-grajja (cioè l-hrug tal-permessi) xi darba se tigrì.

4.14 Ma kienx hemm zmien stabbilit li fih kellhom jinkisbu l-permessi tal-bini, izda peress li kien zgur li l-permessi ma kinux se jinghataw, il-kondizzjoni kellha titqies b'certezza li ma kinitx se sseh. L-atturi appellanti f'dan l-appell iserrhu t-tezi taghhom li l-konvenju kien ghadu ma skadiex peress li huma ma kienux ezercitaw id-dritt rizervat lilhom li japplikaw ghall-permessi huma stess u li l-konvenuti appellati ma hadux passi gudizzjarji biex jigi nfurzat terminu skond il-proviso tal-Artikolu 1058(2) tal-Kodici Civili. Din il-Qorti ma taqbilx ma' din it-tezi peress li

---

<sup>39</sup> Manuale di Diritto Privato, Quattordicesima Edizione, Giuffrè Editore

I-fatt li l-atturi ma ezercitawx direttament id-dritt li japplikaw huma stess ghall-permessi tal-bini ma jammontax ghar-rekwizit li jrid il-proviso tal-Artikolu 1058(2) u cioè li l-kondizzjoni kienet *“tikkonsisti f’xi haga li tista’ tigi maghmula minn dak li favur tieghu l-obbligazzjoni tkun saret”*, u dan minhabba li hawn si tratta dwar konvenju li fih wegħda biss u t-titolu tal-proprjetà għadu jgħajjat lill-konvenuti appellati, u, kif sostnew huma stess fir-risposta tagħhom għal dan l-appell, l-applikazzjoni saret mill-konvenut Bugeja peress li l-wegħda li tinsab fil-konvenju ma caħditux milli jezercita id-dritt tieghu (u ta’ martu) ta’ proprjetarju. Ir-rimedju li nsibu proviso għall-Artikolu 1058(2) kien ikun jgħodd li kieku kienu l-konvenuti li rrifjutaw li jikkooperaw jew oggezzjonaw u/jew ostakolaw lill-atturi appellanti li jagħmlu l-applikazzjoni necessarja għall-hrug tal-permess mal-Awtorità kompetenti. Kif għa gie osservat fil-paragrafi precedenti, mhux talli l-konvenuti appellati ma ostakolawx imma qabel għalaq xahar mill-konvenju pprezentaw applikazzjoni għall-hrug tal-permessi tal-bini fuq tliet (3) plots importanti hafna u, kif irrizulta mix-xieħda citata fil-paragrafi precedenti għal dan, bid-direzzjoni tal-atturi appellanti nfushom. Billi din il-Qorti hija konvinta li meta saru l-applikazzjonijiet għall-hrug tal-permessi kien hemm l-involviment, ankorke` indirett, tal-atturi ma kienx hemm il-htiega li l-konvenuti jipprocedu gudizzjarjament kontra l-atturi li kienu midhla tas-sitwazzjoni kollha mill-bidu nett anke meta hareg ir-rifjut tal-applikazzjoni. Inoltre, ma ngiebet ebda prova dwar x’għamlu l-appellanti – kemm kienu pro-attivi – sabiex jinħargu l-permessi wara dan r-rifjut.

4.15 Magħdud dan kollu, din il-Qorti għalhekk taqbel mal-konsiderazzjonijiet u l-konkluzjonijiet tal-ewwel Qorti li huma bbazati fuq għurisprudenza kostanti, u għalhekk qieghda tichad l-aggravju tal-atturi appellanti.

### **Decide**

5. Għal dawn il-motivi tiddeciedi billi, prevja li tichad l-appell tas-socjetajiet attrici appellanti, tikkonferma *in toto* is-sentenza appellata. L-ispejjez ta’ din l-istanza jithallsu mis-socjetajiet attrici appellanti solidament bejniethom.

Kopja Informali ta' Sentenza

**< Sentenza Finali >**

-----TMIEM-----